

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ బింబప్రతిబింబపద్ధతిః ఏకవింశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ బింబప్రతిబింబపద్ధతిః ఏకవింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శౌరేః శుద్ధాంతనారీణాం విహారమణిదర్పణం ।

ప్రసత్తేరివ సంస్థానం పదత్రాణముపాస్మహే ॥ 21.1 ॥

కమలాపతిపాదుకే! కదాచిద్

విహగేంద్రస్త్వయి బింబితో విభాతి ।

సవిలాసగతేఽపి రంగభర్తుః

నిజమాత్మానమివోపధాతుకామః ॥ 21.2 ॥

మణిపంక్తిషు తే దిశామధీశాః

ప్రతిబింబాని నిజాని వీక్షమాణాః ।

అభియంతి ముకుందపాదుకే! త్వాం

అధికారాంతరస్పృష్టిశంకయేవ ॥ 21.3 ॥

మణిమౌళిశతేన బింబితేన

ప్రణతానాం పరితః సురాసురాణాం ।

మురభిన్మణిపాదుకే! మహిమ్నా

యుగపత్తేషు సమర్పితేవ భాసి ॥ 21.4 ॥

ఉపనీతముపాయనం సురేంద్రైః

ప్రతిబింబచ్ఛలతస్త్వయి ప్రవిష్టం ।

స్వయమేవ కిల ప్రసాదభూమ్నా

ప్రతిగృహ్ణోసి ముకుందపాదుకే! త్వం ॥ 21.5 ॥

రంగేశ్వరస్య నవపల్లవలోభనీయౌ
 పాదౌ కథన్ము కఠినా స్వయముద్వేహాయం |
 ఇత్యాకలయ్య నియతం మణిపాదుకే! త్వం
 పద్మాస్తరం వహసి తత్ప్రతిబింబలక్షాత్ || 21.6 ||

పాదార్పణాత్ ప్రథమతో హరిదశ్మరమ్యే
 మధ్యే తవ ప్రతిఫలన్మణిపాదరక్షే! |
 మన్యే నిదర్శయతి రంగపతిర్యుగాంతే
 న్యగ్రోధపత్రశయితం నిజమేవ రూపం || 21.7 ||

యాత్రావసానమధిగచ్ఛతి రంగనాథే
 విశ్రాణయస్యనుపదం మణిపాదుకే! త్వం |
 ప్రాయః ప్రయాణసమయే ప్రతిబింబితానాం
 తీర్థావగాహమపరం త్రిదశేశ్వరాణాం || 21.8 ||

ఉచ్ఛావచేషు తవ రత్నగణేషు మాతః!
 వేధాః ప్రయాణసమయే ప్రతిబింబితాంగః |
 ఆశంకతే మురభిదో మణిపాదుకే! త్వాం
 ఆగామికల్పకమలాసనపంక్తిగర్భాం || 21.9 ||

ఆలోలరశ్మినియతాం మణిపాదుకే! త్వాం
 ఆరుహ్య సంఛరతి రంగపతౌ సలీలం |
 అంతఃపురేషు యుగపత్సుదృశో భజంతే
 డోళాధిరోహణరసం త్వయి బింబితాంగ్యః || 21.10 ||

కాలేషు రాఘవపదావని! భక్తిన్మ్రుః
 కార్యాణి దేవి! భరతో వినివేదయంస్తే |
 త్వద్రత్న బింబితతయాఽపి ముహుః స్వకీయాం
 రాజాసనస్థితిమవేక్ష్య భృశం లలజ్జే || 21.11 ||

ప్రత్యాగతే విజయిని ప్రథమే రఘూణాం
 విన్యస్యతి త్వయి పదం మణిపాదరక్షే! |
 రత్నోఘబింబితనిశాచరవానరాం త్వాం
 పూర్వక్షణస్థమివ పుష్పకమన్వపశ్యే || 21.12 ||

వైయాకులీం శమయితుం జగతో వహంత్యా
 రక్షాధురాం రఘుధురంధరపాదరక్షే! |
 ప్రాజ్యం యశః ప్రచురచామరబింబలక్షాత్
 ప్రాయస్త్యయా కబళితం ప్రతిభూపతీనాం || 21.13 ||

ప్రతిదిశముపయాతే దేవి! యాత్రోత్సవార్థం
 త్వయి విహరణకాలే బింబితే జీవలోకే |
 వహసి మణిగణైస్త్యం పాదుకే! రంగభర్తుః
 కబళితసకలార్థాం కాంచిదన్యమవస్థాం || 21.14 ||

భగవతి గరుడస్థే వాహనస్థాః సురేంద్రాః
 త్వయి వినిహితపాదే భూమిమేవాశ్రయంతి |
 తదపి చరణరక్షే! రత్నజాలే త్వదీయే
 ప్రతిఫలితనిజాంగాస్తుల్యవాహో భవంతి || 21.15 ||

స్వచ్ఛాకారాం సురయువతయః స్వప్రతిచ్ఛందలక్ష్యాత్
 గాహంతే త్వాం ప్రణతినమయే పాదుకే! సాభిమానాః |
 స్త్రీరత్నానాం పరిభవవిధౌ సృష్టిమాత్రేణ దక్షాం
 నీచైః కర్తుం నరసఖమునేరూర్వశీమూరుజాతాం || 21.16 ||

స్వేచ్ఛాకేశిప్రియసహచరీం స్వచ్ఛరత్నాభిరామాం
 స్థానే స్థానే నిహితచరణో నిర్విశణ్ రంగనాథః |
 సంచారాంతే సహ కమలయా శేషశయ్యాధిరూఢః
 త్యక్త్వాఽపి త్వాం త్యజతి న పునః స్వప్రతిచ్ఛందలక్షాత్ || 21.17 ||

త్వామేవైకామధిగతవతః కేశిసంచారకాలే
 పార్శ్వే స్థిత్వా వినిహితదృశోః పాదుకే! అనన్యలక్ష్యం।
 త్వద్రత్నేషు ప్రతిఫలితయోర్నిత్యలక్ష్యప్రసాదా
 పద్మాభూమ్యోర్దిశతి భవతీ పాదసేవాం మురారేః॥ 21.18 ॥

ఏకామేకః కిల నిరవిశత్పాదుకే! ద్వారకాయాం
 క్రీడాయోగీ కృతబహుతనుః షోడశస్త్రీసహస్రే।
 శుద్ధే దేవి! త్వదుపనిహితే బింబితో రత్నజాలే
 భుంక్తే నిత్యం స ఖలు భవతీం భూమికానాం సహస్రైః॥ 21.19 ॥

హరిపదనఖేషు భవతీ ప్రతిఫలతి తవైతదపి చ రత్నేషు।
 ఉచితా మిథః పదావని! బింబప్రతిబింబతా యువయోః॥ 21.20 ॥

॥ ఇతి శ్రీపాదుకాసహస్రే బింబప్రతిబింబపద్ధతిః ఏకవింశీ ॥

కవితార్కికసింహాయ కల్యాణగుణశాలినే ।
 శ్రీమతే వేంకటేశాయ వేదాంత గురవే నమః॥